

وہ اپنے گھر کی مکھی میں آئی اور دھول پر چلتی کواڑ کھول کر چھوٹے کمرے میں آگئی۔ برابر میں راہداری تھی جو پانی کے کمرے میں جاتی تھی جہاں کنواں تھا۔۔۔ اور اسے یاد آیا کہ وہ شاید ایک پہر دریا میں بیٹھی رہی کان لگا کر میٹھی رہی پر اس نے اپنی پیاس کو کم نہ کیا اور اسے اب یاد آیا کہ ادھر اس کا اپنا کنواں ہے۔ کنوئیں والے کمرے میں صرف راہداری آتی تھی اور یہاں پہنچ کر دن میں بھی پاروشنی دیر تک دیکھتی رہتی اور تب جا کر اسے منڈیر پر رکھا بو کا اور اس سے بندھی سلما کی رسی دکھائی دیتی۔۔۔ اور اب تو باہر بھی رات تھی اور پوری کالک کے ساتھ تھی۔۔۔ اسے بہت دیر تک کچھ سمجھائی نہ دیا اور جب کچھ دکھائی دیا تو وہ ڈور کا سیاہ وجود تھا جو منڈیر پر بیٹھا اسے تکلتا تھا۔ وہ جھجک گئی کہ یہ کیا ہے اور یہاں کیا کرتا ہے اور پھر ڈور کا خود ہی بولا ”میں آپ ہی چپ رہا کہ تو ٹھٹھک نہ جائے۔“

”تم اس سے یہاں کیا کرتے ہو؟“

میں اس سے ہر رات پانی لینے ادھر آتا ہوں“ اور اس نے بو کے پر ہاتھ رکھا۔۔۔ ”اور اسے باہر کھینچنے میں میرا زور لگا تو میں کچھ ہانپ گیا۔ بس یہاں دم لیتا ہوں کہ ٹھیک ہو جاؤں تو چلوں۔۔۔ اور تم ادھر کیا کرتی ہو؟“

”میں تو اپنے گھر میں آئی ہوں۔۔۔۔۔“

”ہاں، پر سارے لوگ ادھر ہیں تو تم اکیلی ادھر کیا کرنے آئی ہو؟“

”میں بس اب آگئی ہوں۔۔۔ مجھے پانی دو“

ڈور کا نے بھرا ہوا بو کا اٹھا کر اسے جھکایا اور پانی کی دھار کے نیچے پاروشنی نے ہتھیلیاں جوڑ دیں۔ تارکی کی وجہ سے وہ فوراً دھار نیچے نہ آئیں اور تھوڑا سا پانی فرش پر چھینٹے اڑاتا گرا۔ ان میں سے کچھ چھینٹے پاروشنی کی ٹانگوں پر پڑے۔۔۔

”تم ادھر سو رہو ڈور کا“

”تم میں ڈر ہے اس لئے“

”نہیں مجھ میں کچھ بھی نہیں ہے۔ میں خالی ہو گئی ہوں جیسے منڈیر پر رکھا بو کا ہوتا ہے۔ مجھ میں ڈر نہیں۔۔۔ تم جاؤ“

ڈور کا اپنی جھجھ بھرنے کے بعد جانے لگا تو وہ اندھیرے میں کہیں رکا۔ ایک عجیب بات ہے جو میں نے ورچن سے کہی تھی تم سنو گی؟“

”سناؤ۔۔۔“

ڈور کا نے ججھر کو سر سے اتار کر کہیں منڈیر پر رکھا اور ایک گہرا سانس لے کر کچھ بولنے کو تھا کہ پھر چپ ہوا اور پھر کھانسا اور پھر ججھر کو اٹھا کر سر پر رکھتے ہوئے جانے لگا۔ ”تم خود ہی جان لو گی۔۔۔ اور چلا گیا۔“

پاروشنی ویہڑے میں گئی اور تھڑے پر بچھی پرالی پر لیٹ گئی۔ اس کے پاسے پلٹنے سے پرالی چرماتی تھی اور پاسے وہ بہت پلٹتی تھی کہ وہ پہلے خالی تھی تو اب بھر چکی تھی اور اسے گھبراہٹ نے بھرا تھا اور ایک ڈرنے بھرا تھا جسے اس کا جتنہ خشک ریت کی طرح اپنے اندر چوستا تھا۔ وہ جان چکی تھی کہ جب سے وہ ہے اور یہ دریا ہے اور اس کے ساتھ بستی ہے اور بستی کے لوگ ہیں اور اُدھر رکھ ہیں جن میں خشک جھیل ہے اور اس پر گرنے والے پرندے ہیں اور مور ہے اور کھیت ہیں اور آوے کا دھواں سیدھا آسماں کو جاتا ہے اور جب سے وہ جنم لیتے ہیں تو روتے ہیں اور جب سے ایک نے جنم لیا اور نہ رویا اور اس رات کل جگ کے پکھیر و مینہ کی طرح پانیوں پر گرے تو جب سے یہ سب کچھ ہے تو اس سب کچھ میں بڑے پانی کا آنا بھی تھا تو باقی سب کچھ ویسے ہی ہے پر وہ اس بار نہیں آئیں گے۔۔۔ پہلی بار۔۔۔ اور یہ پاروشنی جان گئی تھی اور گھبراہٹ اس کو بھرتی تھی۔

”می آؤں می آؤں“۔ رکھوں میں مور بولا

مور کے رائٹلے پر ڈھیلے پڑ رہے تھے جیسے الگنی پر سوکھتا کپڑا ہو جو ڈھلکتا ہو اور دھوپ سے اس کا رنگ اڑتا ہو تو اس کے رنگ بھی اب پھیکے ہو رہے تھے۔ وہ اپنی بوڑھی ٹانگوں پر کھڑا تھا اور اس کی آنکھیں دیکھتی نہ تھیں اور اس کے اوپر پیپل کے ایک گنچے ہوتے رکھ میں وہ دونوں بیٹھے تھے اور ادھر کو دیکھتے تھے جدھر سے وہ آئے تھے پر ابھی مور کو دیکھتے تھے۔

”اے اب اُنکا دکھائی نہیں دیتا ماسن ماسا دیکھ لو پچھلے کئی روز سے اپنی جگہ سے ہلا نہیں یہیں کھڑا ہے۔“

”ہاں یہ اتنے روز سے ادھر ہے جتنے روز بستی والے دریا کنارے بسیرا کر کے پھر واپس اپنے چھپروں کو لوٹے ہیں بس اتنے روز سے۔“

”اے کچھ ہو کا تو نہیں؟۔۔۔ ان رُکھوں میں صرف ہم تین ہی تو بندے ہیں باقی تو جنور ہیں۔۔۔ اے کچھ ہو کا تو نہیں؟“

”نہیں۔ یہ تب سے ہے جب سے میں ہوں اور مجھے ابھی کچھ نہیں ہوا تو اے کیا ہو کا۔“  
مور نے گردن لمبی کی اور پھر ادھر ادھر دیکھا اور پھر اپنی مہین ٹانگیں جو مشکل سے اے سہارتی تھیں آہستہ آہستہ اٹھاتا وہ ادھر سے چلا گیا جہاں وہ اتنے روز ٹھہرا تھا جتنے روز بستی والے دریا کنارے ٹھہرے تھے۔

”تو وہ واپس چلے گئے تھے۔“ چپو اے کہا

”ہاں۔ وہاں بیٹھ کر کیا کرتے۔۔۔ سب سے پہلے پاروشی گئی اے میں نے دیکھا اور پھر ورجن اور سمو اے دیکھنے کو گئے کہ وہ کہاں گئی ہے اور پھر دوسرے سارے۔۔۔ اور پھر وہیں ورجن نے کہا کہ اگر ایک بار بڑے پانی نہیں آ رہے تو کیا ہوا اگلی بار آجائیں گے۔ میں نے ایسی بستیاں دیکھی ہیں جو دریاؤں کے کنارے بستیاں ہیں پر ان کے پانی کناروں سے باہر آکر کھیتوں میں نہیں پھیلتے تو بھی وہ بستیاں ہیں اور وہاں فصلیں ہیں اور جنور ہیں تو ہمارے پاس دریا تو

ہے۔ یہ تو یہاں ہے ہم اس کا پانی نکال کر کھیتوں کو لے جاتے ہیں۔۔۔“  
 ”اچھا یہ اس نے کہا ورچن نے۔۔۔ وہ ادھر جو جاتا ہے۔ کالی، بنگن اور ہری یوپیہ کو تو وہ جاتا ہے۔۔۔“

”وہ جاتا تو ہے۔۔۔“ ماسا نے دانت نکو سے ”پر وہ نہیں جانتا۔ نہیں جانتا۔“  
 ”تو۔۔۔ پھر کیا ہوا مامن۔۔۔ پھر کیا ہوا؟“ چیوانے اس کی پسلیوں میں ایک ٹہنی چبھوتے ہوئے کہا۔ ”پھر پکلی کے آوے کے سارے بھانڈے وہ لے گئے۔ جھجھریں، گھڑے، مٹ اور مرتبان اور وہ سب کچھ جس میں پانی ڈھویا جاسکتا تھا اور پھر میں نے ان کو دیکھا کہ وہ گھاگھرا سے لے کر ادھر رکھوں تک آتے ہیں، جہاں تک کھیت کھودے ہوئے ہیں، ان کا خیال تھا کہ سب سے پہلے ان کھیتوں میں پانی ڈالا جائے جو دریا سے دوڑیں۔۔۔ تو یہ ہوا کہ پہلے پہل تو ہر کوئی جہاں جی چاہتا تھا پانی انڈیل دیتا تھا اور جب وہ بڑی دیر ادھر سروٹوں کو پار کر کے اونچے کنارے پر چڑھ کر دوسری طرف جا کے پھر پکلی کے آوے کے پاس سے ہوتے ہوئے نہیو میلوں کے باڑھے کے قریب سے گزر کر ادھر پہنچتے جہاں انہوں نے کھیت میں دو چار گھڑے پانی ڈالا تھا تو اتنی دیر میں وہ خشک ایسے ہو جاتا کہ اس جگہ کا بھی پتہ نہ چلتا جہاں پانی ڈالا گیا تھا۔۔۔ ہا۔ ہا۔ ہا۔“ ماسا کی پوری تیسری کھلی اور وہ ہنسنے لگا پر اس ہنسی میں زور نہ تھا پہلے یہ ہوتا تھا کہ وہ ہنستا تھا تو رکھوں کے سارے پکھیر و ٹھٹھک کراڑتے تھے پر اب اس کی ہنسی میں زور نہ تھا وہ ان تک پہنچتی نہ تھی اور یوں بھی اب وہ کم ہو گئے تھے، ٹھٹھکتے بھی تو کتنے وہ اب کم ہو گئے تھے۔ اسے ہنستا دیکھ کر تھوڑی دیر کے لئے چیوا بھی ہنسا کیونکہ ماسا ہمیشہ اس بات پر ناراض ہوتا تھا کہ اگر میں ہنسا ہوں تو تم نے بھی میرا ساتھ دینا ہے ہم رکھوں میں ایک جیسے ہوں گے تو چیوا بھی ہنسا اور پھر چپ ہو گیا۔۔۔ تھوڑی دیر بعد اس نے ماسا کی پسلیوں میں پھر ٹہنی چبھوئی اور وہ آنکھیں بند کر کے اونگھ میں تھا۔۔۔ تو وہ آنکھیں کھول کر حیرت سے ادھر ادھر تنکے لگا جیسے اسے پتہ نہ ہو کہ وہ کہاں ہے اور پھر یکدم اس نے چیوا کا منہ ہاتھ میں بھیج کر اس کے گال پر چوما اور کہنے لگا۔۔۔ ”میں اب بات کرتے کرتے سو جاتا ہوں۔ میں کیا کہہ رہا تھا۔“

”جہاں وہ گھڑے سے پانی ڈالتے تو واپسی پر سوکھ جاتا تھا۔“  
 ”ہاں۔۔۔ تو پھر انہوں نے یہ کیا کہ صرف ایک کھیت کو چننا کہ اسے پانی دے لیں گے تو پھر دوسرے کو دے لیں گے۔ تو وہ جھجھریاں اور گھڑے اور مٹ اٹھائے جنوروں کی طرح دریا اور کھیتوں کے بیچ مشقت کرتے رہے اور ان کا پسینہ زیادہ بہا اور کھیت کو پانی کم ملا۔۔۔ فاصلہ



اپنے کو ہلکان نہ کرو۔۔ ہو سکے تو کنک تلوں اور سالو کا بیج کھیتوں میں سے کھود نکالو شاید اگلے برس کام آسکے۔۔۔ ایسا نہ ہو کہ باجرے کی طرح ان کا بیج بھی جل کر خاک ہو جائے۔۔۔“

”ماسا اگر کنک کا بیج بھی ختم ہو جائے اس بستی میں سے تو پھر یہ کھائیں گے کیا۔۔؟“

”تمہیں اس سے کیا؟ تم تو کنک نہیں کھاتے۔ تم تو وہی کھاتے ہو جو تمہیں ان رکھوں میں مل جاتا ہے۔ تم ان کے لئے کیوں دکھی ہوتے ہو جو تمہارے لئے دکھی نہیں ہوتے۔۔۔ تم ابھی تک وہاں ہو۔۔۔ ادھر نہیں آئے۔۔۔“

پاروشنی نے یہ کہا کہ یہ وہ پانی نہیں۔۔۔

”ہاں۔۔۔ ہاں تو وہ جان گئے کہ وہ ٹھیک کہتی ہے۔ اصل میں وہ پہلے سے جانتے تھے کہ اس بار کھیت سوکھے رہیں گے۔ پر ان کا جی نہیں مانتا تھا۔ وہ سب کچھ دیکھتے تھے پر ان کا جی نہیں مانتا تھا اس لئے وہ یوں اپنے آپ کو ہلکان کرتے رہے اور اب وہ سارے چپ ہیں۔ ایک آلکس ہے جس میں وہ سانس لیتے ہیں۔ کچھ تو کھیتوں میں سے بیج ڈھونڈتے ہیں اور تم جانو مٹی میں ملے ایک بیج کو ڈھونڈنا کتنا مشکل ہے اور وہ اگلے برس کے لئے اسے سنبھالتے ہیں پر کچھ تو بس آلکس میں سانس لیتے ہیں اور اپنے چمپروں تلے پڑے رہتے ہیں اور ان بڑے بڑے مٹوں میں ہاتھ لٹکا کر ٹٹولتے ہیں کہ کنک کتنی باقی رہ گئی ہے کھائے کو۔۔۔۔۔“

”کنک تو اتنی ہوتی ہے جتنی کہ اگلی فصل تک کام دے جائے تو کنک کتنی رہ گئی ہوگی۔۔۔ یہ کھائیں گے کیا۔؟“

”تم ابھی تک وہیں ہو۔۔۔ ماسا بولا پر غصے سے نہ بولا۔۔۔“ ”پر میں یہاں کی سوچتا ہوں، یہ ہماری بستی ہے۔“

تب اسے بھوں بھوں کر کے رونے کی آواز آئی جو چیوا کی تھی جو رکھوں میں آنے کے بعد اپنی حیاتی میں پہلی بار رو رہا تھا اور وہ روتے ہوئے استباہ دون لگ رہا تھا کہ ماسا پھر سے ہنسنے لگا اور اس کی طرف اٹھکی اٹھا کر کہنے لگا۔۔۔ ”روتا ہے یہ ابھی تک وہیں ہے۔ اُن کے لئے دکھی ہے۔۔۔ روتا ہے۔۔۔“ یہ کہہ کر ماسا دوسرے رکھ پر جا بیٹھا تاکہ وہ آرام سے رولے۔

اور دوسرے رکھ پر بیٹھنے کے بعد اس کے اندر بھی گھبراہٹ پھیلی کہ رکھوں میں جو ایک دو جوہڑ تھے جو مینہ سے بھرتے تھے اب سوکھنے کو تھے اور رکھ بھی سوکھتے تھے۔ اس کے اندر بھی گھبراہٹ پھیلی۔

تیز ہوا کانوں اور ناکوں کو سُن کرتی تھی پر گلیوں ، ویہڑوں اور کھیتوں میں باریک دھول تپتی تھی اور فضا میں گھلتی تھی اور پھر وہیں ٹھہر جاتی تھی ۔۔۔ اسی بار پودہ مالک کی دھوپ میں بھی ایک گرم چبھن تھی جو بدن کو خشک کرتی تھی ۔

ان کی سمجھ میں نہیں آتا تھا کہ وہ کیا کریں اور اپنی سویر دوپہر اور شام کو کیا کریں ۔۔۔ کھیت اب کھیت نہ تھے دھول کے میدان تھے ۔۔۔ وہاں کرنے کو کچھ نہ تھا ۔ انہوں نے پہلی بار جانا اور اس جاتے پر انہیں اچنبھا بھی ہوا کہ ان کی پوری حیاتی ایک بیج کے چار پھیرے بسر ہوتی ہے ۔ بیج کے لئے کھیت کھودنا، اسے مٹی میں دبانا ، پھر پانی کا انتظار اور جب وہ آجائیں تو انہیں چار دیواری میں گھیر کر ٹھہرائے رکھنا تاکہ وہ دیر تک کھڑے رہیں اور مٹی کو سینچیں اور بیج تک پہنچیں اور پھر پھوٹ کی رُت شروع ہونا اور کھیت سے گھاس پھونس کا اکاؤ اور اکھاڑنا ۔۔۔ ڈنگروں کے لئے چارہ اور ان کا گوبر کھیت میں ۔۔۔ اور ہانڈی میں وہ سبزیاں جو کھیت کی منڈیروں پر پھیلتی ہیں ۔۔۔ ان کے پاس سوائے کھیت کی بات کے اور کچھ نہ تھا اور اُس بات کے نہ ہونے سے وہ گونگے ہو گئے تھے ۔ ایک واہک چاند اور تاروں کی بات نہیں کرتا اسے تو اپنے ڈھور ڈنگر کے اچھے برے ہونے کا فکر ہوتا ہے دودھ کی کمی پر اس کے ماتھے پر سلوٹیں پڑتی ہیں ۔ دودھ میں چیتر کے سبزے کی بو پڑ جانے پر سوچتا ہے ۔۔۔ تو اب ان کی سمجھ میں کچھ نہیں آتا تھا ۔ وہ ادھر ادھر پڑے رہتے جیسے وہ آکس کے مارے ہوں پر وہ ڈھے گئے تھے ۔ وہ گھاگھرا سے روٹھے پھرتے تھے اس طرف دیکھتے نہ تھے ۔ انہیں بڑا دکھ تھا کہ ان کے ساتھ اس نے ایسا کیا اور وہ ادھر بہت کم جاتے تھے ۔ پینے کے پانی کے لئے کنوئیں بہت تھے اور ان کا پانی بہت ٹھنڈا تھا ۔ کنک اور دال جو بھڑولوں اور مٹوں میں تھی بس اتنی تھی کہ ایک دو ماہ اور چل جائے اور وہ بھی سب کے پاس نہ تھی ۔ پکلی کے علاوہ اور لوگ بھی اپنے بچوں کو رکھوں میں بھیج دیتے اور وہ وہاں سے پیلا کٹھے کر لاتے یا نیچے جھاڑیوں میں چھپا کوئی خرہوزہ

ڈھونڈ لاتے۔۔۔ ہاں مچھلی بہت تھی اور جنہوں نے کبھی مچھلی کا ماس نہیں کھایا تھا وہ بھی دریا کے پانی میں کھڑے دکھائی دیتے۔۔۔ مچھلی یوں بھی بہت تھی، پہلے اتنی نہ تھی۔ پر اس کے ماس کی گرمی ان کو راتوں کو بہت تنگ کرتی۔۔۔ اگر وہ سکھی نہ تھے تو دکھی بھی نہ تھے۔ وہ کھانے پینے کے بارے میں زیادہ فکر نہیں کرتے تھے صرف یہ کہ ان سے ان کے سویر شام الگ ہو گئے تھے اور ایسے سویر شام آگئے تھے جو ان کے لئے اوپر سے تھے۔ وہ جانتے نہیں تھے کہ ان کا کیا کہیں۔۔۔ پہلے تو ایسا ہوتا کہ وہ گھروں سے نکل جاتے اور جب کھیتوں میں پہنچتے تو وہاں خشکی ہوتی اور دور سے وہ سبزہ دکھائی نہ دیتا جو پانی کے آنے کے چند دنوں بعد پھوٹتا ہے تو وہ دل بہت چھوٹا کرتے اور وہیں پڑے رہتے۔۔۔ پھر وہ ایک دوسرے کے پاس آنے جانے لگے۔۔۔ چند روز بعد وہ اس میل سے بھی اکتا گئے اور پھر اپنے چھپروں میں رہنے لگے۔ کنک کا کچھ بیج تو انہوں نے نکال کر سنبھال لیا تھا اور انہیں اگلے برس کے پانیوں کی اڈیک تھی۔۔۔ اور تب تک ان کے سویر شام اسی ڈھنگ میں گزرنے لگے۔

پھلی نے آواچٹھانا چھوڑ دیا تھا۔۔۔

ان کے پاس کچھ رکھنے کو نہ تھا اور وہ بھانڈے منڈر کا کیا کرتے۔۔۔ ڈور کا اپنے مو، بنجوں میں تھا۔ اس نے اس پر چھپر ڈال لیا تھا اور بہت کم باہر نکلتا تھا۔ اسے کھانے پینے کی کچھ پرواہ نہ تھی۔ پھلی اس سے پوچھتی تو وہ کہتا، بھلی لوگ میں اپنے گھر میں ہوں اور میں نے اور مجھ سے پیچھے بہت سارے لوگوں نے کھانے پینے کے بغیر ہی زندگی گزاری ہے۔ ہمیں اس کی عادت ہے۔۔۔ میں اپنے گھر میں ہوں۔

شام ہوتی تو سب لوگ چولہوں میں اپنے رکھ کر سلگاتے تاکہ ان کا دھواں اٹھے اور ناک میں جائے اور بتائے کہ کچھ پک رہا ہے۔ چاہے ایسا ہو یا نہ ہو۔۔۔ وہ ایسا ضرور کرتے۔۔۔ سمو ان میں سے یوں الگ تھا کہ وہ دریا سے نہیں روٹھا تھا وہ شام ڈھلے ضرور ادھر جاتا اور کنارے پر بیٹھ کر اسے ایسے دیکھتا جیسے اسے اب بھی امید ہو کہ یہ دھیرے سے بہتا پانی اونچا ہونے لگے گا اور پھر اس کی آنکھوں کے سامنے کنارے پار کر کے کھیتوں میں پھیلے گا۔

ورچن نے ایک بار سوچا کہ اگلے پانی تک وہ کسی اور بستی میں چلا جائے۔۔۔ اور ایک روز پاروشنی کے چولہے کے پاس بیٹھی چنگیر میں رکھی دو تین روٹیوں کو تکتے اور اپلوں کا دھواں ناک میں محسوس کرتے وہ خاموشی سے اٹھا اور باہر چلا گیا۔۔۔ پاروشنی نے اسے اٹھتے دیکھا مگر چپ رہی، اسے شک تھا کہ وہ وہیں جائے گا جہاں سے آیا تھا اور جب وہ گلی میں آیا تو اس نے کالی



بنگن کے کسی گھر میں اس سے اکیلی بیٹھی عورت کو لوٹنے کا سوچا صرف اگلے پانی تک اور پھر اس کا منہ کھلا اور وہ یکدم خوفزدہ ہوا کہ کالی بنگن بھی تو گھبرا کے کنارے ہے اور وہاں بھی بڑے پانی نہیں آئے ہوں گے اور وہاں کے لوگ بھی کہیں اور جانے کا سوچتے ہوں گے تو اس نے جانا کہ کوئی کہیں نہیں جاسکتا۔ اسے وہیں چھپر چھاؤں ملتی ہے جہاں کا وہ ہو۔۔۔ اور وہ واپس پاروشنی کی چنگیر پر آ بیٹھا اور روٹی کھانے لگا۔

پاروشنی بولی۔ ”میں جانتی ہوں تمہارے دل میں کیا تھا جب گئے ہو اور اب کیا ہے جو آئے ہو۔“

ورچن نے جواب نہ دیا۔

منہ اندھیرے پاروشنی بستی کی گلی میں سے نکلتی تھی اور اس کے چلنے سے دھول اٹھتی تھی اور وہیں ٹھہرتی تھی۔ اس نے گلی کے آخر میں پہنچ کر اپنے سینے کا لیڈا ڈھیلا کر کے دوبارہ باندھا اور پھر چلنے لگی۔۔۔ اسے کہیں جانا نہیں تھا پر وہ اپنے چھپر تلے اتنی دیر لیٹی رہی تھی کہ اس کی کٹڈ کھنے لگی تھی اور وہ ٹکنا چاہتی تھی، کہیں جانا چاہتی تھی۔۔۔ اور وہ جا رہی تھی۔۔۔ اور اسے کہیں جانا نہیں تھا۔۔۔ پیو کا چھپر ابھی وہیں تھا جہاں ماگری کے پاؤں ہمیشہ رکھتے تھے اور اس کا مال ڈنگر ادھر ادھر چرتا پھرتا تھا پر اب اس چھپر والا رکھوں میں تھا اور ماگری کو مکوڑے کاٹ کاٹ کر لے جا چکے تھے۔ چھپر سے گزر کر کھیپ اور چھیری کی جھاڑیوں میں سے ہوتے ہوئے کترن کے جھنڈ کے قریب سے ڈوبو مٹی کا علاقہ شروع ہو رہا تھا۔۔۔ پر اب وہ ڈوبو مٹی نہیں پیڈی مٹی تھی۔ پاروشنی اس راستے کو جانتی تھی جس پر سے وہ گزر کر رکھوں میں جاتی تھی پر اب اس کی کیا ضرورت تھی۔ وہ ڈوبو مٹی پر چلنے لگی جواب ڈوبو نہیں تھی اور اسے عجیب سا لگا۔ پہلے تو یہ لگا کہ یکدم اس کے پاؤں ڈوبیں گے اور وہ نیچے ہونے لگے گی پر یہ مٹی اب اتنی پیڈی ہو چکی تھی جتنی کہ بستی کی گلی کی تھی یا دریا کنارے کی تھی۔۔۔ اس مٹی میں کون کون گیا اور اس کا اتہ پتہ نہ رہا۔۔۔ یہ اوپر سے ایسے لگا کرتی تھی جیسے کسی کھیت میں سبزہ لگ رہا ہو اور اس پر مچھر اور مکھیاں اڑتے ہوں اور اس سبزے پر پاؤں دھرو تو۔۔۔ نیچے۔۔۔ اس کے سامنے کئی بار ایسا ہوا۔ بستی کے کئی لوگ نیچے گئے۔۔۔ بچے بھی۔۔۔ جنور بھی۔۔۔ اور اب وہ ان سب پر، لوگوں بچوں اور جنوروں کے اوپر چل رہی تھی اور وہ کہیں نیچے تھے مٹی میں مٹی۔

اور اس نے ایک مرتبہ پھر کترن کے ایک جھنڈ میں پندرہ کو دیکھا۔ وہ گردن اٹھائے ادھر

ادھر دیکھتا تھا اور اس کا باقی جسم بالکل ساکت تھا۔ تب پاروشنی کے پاؤں تلے ایک سوکھا پتہ چرمایا اور پندرو کے کان تھر تھرائے اور وہ چھلانگ لگا کر رکھوں کے قریب چلا گیا۔ اس کی بھاگ بھی پہلے سے کم تھی۔ وہ بھی تو برسوں کے بھارتلے آیا ہوا تھا۔۔۔ وہ گردن موڑ کر اسے خاصی دیر تکتا رہا جیسے پہچانتے کی کوشش میں ہو اور جو نہی وہ قریب ہوئی وہ اطمینان سے چلتا ہوا رکھوں کے اندر چلا گیا۔۔۔ پاروشنی بھی اسی راستے سے ان کے اندر داخل ہوئی۔۔۔ اسے کہیں نہیں جانا تھا پر وہ رکھوں کے اندر داخل ہوئی اور یہاں اسے چلنے میں دشواری پیش آئی۔۔۔ بہت سارے تنے راستہ روکتے تھے اور ٹوٹی ہوئی اور سوکھی ہوئی ٹہنیاں ادھر ادھر بکھری ہوئی تھیں۔۔۔ اور جہاں مٹی تھی وہ بھی دھول تھی ایسے جیسے بستی کی گلی میں ہو باریک اور دھوپ سے تپتی ہوئی۔۔۔ پوہ کے مہینے میں بھی ایسا ہی تھا۔ یہیں پر بانجھ عورتوں کا ہسپتال تھا جو ابھی گرا تو نہیں تھا پر اندر سے بالکل خالی ہو چکا تھا اور اس کی سوکھی ٹہنیوں سے بندھی لیریں اپنے رنگوں کو کھوکھو کر بدرنگ ہو چکی تھیں اور ان کے دھاگے بے بسی سے لٹکتے تھے۔ تنے پر موٹے موٹے سیاہ دھک مکوڑے قطار بنائے اوپر کہیں جا رہے تھے۔ پاروشنی جاتی تھی کہ ماسا یہیں کہیں ہے اور وہ سارا وقت کان لگائے ذرا سی آہٹ پر اوپر دیکھنے لگتی کہ شائد وہ ہو پر وہ نہ ہوتا کوئی پکھیر ہوتا، گلہری ہوتی، وہ نہ ہوتا۔۔۔ پر وہ وہاں تھا۔۔۔ چیوا اسی کے پیچھے پیچھے کودتا آتا تھا اور وہ چپ چاپ پاروشنی کے اوپر دائیں بائیں آکر چھپتے چلے آ رہے تھے۔۔۔ دھوپ رکھوں کے اندر تک آتی تھی اور کئی جگہوں پر تواتنی تیز تھی کہ یوں لگتا جیسے کوئی سوکھا کھیت ہو رکھوں کے اندر کی زمین نہ ہو۔۔۔

”یہ کہاں جاتی ہے؟“ چیوا ماسا کے کان پر ہونٹ لگا کر بولا۔

ماسا نے دانت نکال دئے اور وہ نیچے پتوں پر آہستہ آہستہ پاؤں دھرتی پاروشنی کو دیکھتے ہوئے سرگوشی میں بولا ”اس نے کہاں جانا ہے۔ یہ کہیں نہیں جاسکتی“

پاروشنی نے چونک کر اوپر دیکھا۔۔۔ اوپر ایک سوکھی سیری کے پتے تھے اور کچھ نہ تھا۔۔۔ وہ سستانے کو بیٹھ گئی۔

ان راتوں میں جب بڑے پانی آنے کو ہوتے تب ادھر ایک گیلی اور ہانپنے والی گرمی ہوا کرتی تھی۔ اس کے جتنے سے پسینہ پھوٹتا تھا اور تب روز ہی مینہ برستا تو ادھر رکھوں کے اندر ایک نمی سے بوجھل ہوا سارا ذن دم سادھے موجود رہتی۔ اب پچھلے چھ سات برس سے پتوں ٹہنیوں اور جھاڑیوں پر جمی دھول جوں کی توں تھی۔ مینہ برستا تو دھلتی۔۔۔ اور پانی کی کمتی ہوئی تو نیچے کا

گھاس پھونس بھی سوکھ گیا اور اس کی جگہ کانٹے دار جھاڑیاں جنہیں پانی کی ضرورت نہ تھی پھیل رہی تھیں اور ان میں سے ایک کے ساتھ پیلو لگتے تھے جو ماسا شوق سے کھاتا تھا۔ وہ ستانے کے لئے بیٹھی تھی پر اس پر آکس اثر کرتی تھی اور وہ سست ہو کر سوکھے پتوں پر لیٹ گئی اور اس کی آنکھیں بند ہونے لگی۔۔۔ اُس نے اپنے دونوں لیڑے ڈھیلے کئے اور بازو پر سر رکھ کر لیٹ گئی۔ پتوں میں طرح طرح کے مکوڑے اور چمچروں ایسے رائٹلے کیڑے تھے جو ان کے نیچے اوپر چلتے تھے اور پتے جیسے سانس لیتے ہلتے تھے۔

۔۔۔ پاروشنی کے اندر ایک ڈر تھا جسے نکالنے کو شاید وہ ادھر آتی تھی پر وہ ٹھکتا نہ تھا۔ وہ وہیں تھا اور دھیرے دھیرے جڑیں پکڑ رہا تھا۔۔۔ جیسے وہ جان گئی تھی کہ بڑے پانی اس بار نہیں آئیں گے ایسے ہی وہ کچھ اور جان گئی تھی اور اس کچھ اور کا ڈر اس کے اندر سے ٹھکتا نہ تھا۔۔۔ اس نے بانجھ عورتوں کے پیپل کا سوچا جو اب بیکار ہو گیا تھا۔ اور ادھر کوئی نہ آتا تھا۔ اس کا ہاتھ نیچے ہوا اور اپنے منہ پر جا ٹھہرا۔۔۔ کیا یہاں اب بھی اتنی گرمی اور نمی ہے کہ منہ پھوٹ سکے یا مجھے بھی پیپل کے ڈال کے ساتھ ایک ٹانگی باندھنی ہوگی، ایک ایسے کے لئے جو چپ نہ چلا جائے بلکہ روئے اور ایسا روئے کہ مجھے ہلا دے تب میں ہوں گی ورنہ میں تو نہیں۔۔۔ پر اس نے تو تب سے ورنہ کو یا سمر کو پاس نہ آنے دیا تھا، اس کے اندر مرد کامیل کم ہو چکا تھا۔۔۔ پر وہ ان دونوں کے لئے یوں کڑھتی اور یوں سکھی ہوتی جیسے ان کی مینا ہو۔۔۔

اس کی کنڈ پر ایک ایسی گرم اور بھیگی ہوا ڈھیلی جو اس کے جتنے کو جاتی تھی اور جسے وہ جاتی تھی۔ اس نے فور آپاسا نہیں پلٹا کہ کون ہے بلکہ وہ سانس روکے کان لگائے لیٹی رہی۔۔۔ پتوں پر اس کے پاؤں تھے، جھکی ہواڑ تھی اور وہ چرم راتے تھے کیونکہ وہ ایک بھاری وجود کے نیچے تھے۔ اس کا وہ ہاتھ جو اس کے منہ پر رکھا گیا ہوتا تھا وہیں رہا کیونکہ اس نے بتانا تھا کہ اس ہواڑ کو کنڈ پر پھیلنا ہے یا اس کے اندر تک جا کے اس کے منہ جتنے میں پھیلنا ہے۔ وہ اسے اپنے سمنوں تلے پیس سکتا تھا۔ اس کا سرمہ بنا سکتا تھا۔ ڈور کا کو اس نے ادھیرا تھا اور یہ یہیں پر سے ان رکھوں میں، ان چھدرے ہوتے رکھوں کے اندر اور اب اس کی تھو تھنی اس کی کنڈ کو ایسے سو نکھتی تھی جیسے وہ ہلکائی ہوئی ہو اور پھر اس نے اس کی زبان کھروری اور گیلی زبان اپنی کنڈ پر محسوس کی اور اس کے پنڈے پر جب وہ ہولے سے چلی تو اس کی مٹھیاں بھینچ گئیں اور بدن تھر تھرانے لگا اور وہ دم روکے پڑی رہی کہ یہ زبان اور چلے اور وہاں پہنچے جہاں اس کا ہاتھ وھرا تھا اور

گیلا ہوتا تھا اور یہ اس کے اندر پھیل جائے اور وہ سیدھی ہوتی گئی۔

ماسا نے اوپر ٹہنیوں میں سے اپنا جڑا آگے کر کے دیکھا تو نیچے صرف بھینسا نظر آیا۔ وہ ایسے لرز رہی تھی جیسے پانی میں اُگے سروٹ بہاؤ کے زور سے لرزتے ہیں۔۔۔ اس کا جی چاہا کہ وہ سیدھی ہو جائے اور اپنے آپ کو پھیلا دے۔۔۔ اور وہ سیدھی ہو گئی اور اس نے اپنے آپ کو پھیلا دیا اور سیاہ لشکتی جلد والا اس کے اوپر تباہ کر ڈالا۔ اس کی آنکھیں بند ہوئیں کہ اب وہ آئے گا اور اس کا جتہ کا پٹنہ لگا اس سواد کے لئے جو پھوٹنے کو تھا اور دم رو کے ہوئے تھی۔۔۔ اور پھر اس پل اسے یوں لگا جیسے وہ گھاگرا کے دوسرے کنارے پر ریت میں گیلی اور بے سدھ ہے اور وہ آچکا ہے اور اس کے کان اس کے رونے کی آواز پر لگے ہیں کہ یہ روئے تو میں جانوں کہ یہ آگیا ہے اور وہاں چپ ہے اور وہاں خاموشی ہے اور وہ ہے تو سہی پر وہ روتا نہیں۔۔۔ اور تب وہ ہڑبڑا کر اٹھ بیٹھی۔ اٹھی اور اس کی طرف نگاہ کئے بغیر اندھا دھند بھاگنے لگی۔۔۔ اس سے پرے ہونے کے لئے اس سے دور ہونے کے لئے۔۔۔ پہلے تو وہ خود تھی جو ہانپتی جاتی تھی اور پھر اس کے سموں کی دھمک سنائی دینے لگی، وہ اس کے پیچھے آتا تھا۔ اب میں تمہارے بس میں آنے والی نہیں۔۔۔ وہ سوکھے پتوں اور ٹہنیوں مرے ہوئے جنوروں کی ہڈیوں اور گرے ہوئے رکھوں کو پھلانگتی بھاگتی تھی اور آخر کو رکھ بہت پیچھے رہ گئے اور وہ لمبے سینگوں اور کوہان کے بغیر زیو بیلوں کے باڑے کے قریب آگئی۔۔۔ دیوار کے ساتھ چارے کے گٹھے ہوا کرتے تھے پر اب وہاں تھوڑی سی پرالی پڑی ہوئی تھی۔۔۔ چارہ، مینہ اور پانی کے نہ ہونے سے کیسے ہوتا۔۔۔ بستی والے مشکل سے اپنے ڈھور ڈنگر کے لئے بندوبست کرتے تھے۔ تو وہ ان بے کار اور نسل بڑھانے والے بیلوں کے لئے چارے کے گٹھے کہاں سے لاتے۔۔۔ وہ باڑے کے قریب ہوئی تو اس نے پہلے کی طرح دھردا کو دیکھا جو دیوار سے ٹیک لکائے بیٹھا تھا۔ ماسن ہمیشہ یہی کہتا رہا کہ میں یم کتوں کو رات سوتے میں دیکھتا ہوں اور میں آج گیا کہ کل گیا اور یہ ابھی تک یہیں ہے اتنے برسوں سے اور یہی کہہ رہا ہے کہ میں دریا کے پار گیا کہ گیا۔۔۔ پر اب یہ نرا ڈھانچہ ہے بنجر ہے، پتہ نہیں اس میں بولنے کی سکت ہے یا نہیں۔

”پاروشنی۔۔۔“ اس لمحے دھروا کی تیز آواز آئی ”تیرے پیچھے کیا آتا ہے جو یوں ہانپتی ایک سوداغن کی طرح آتی ہے۔۔۔ ہوش سنبھال سانس لے۔۔۔“

پاروشنی بکی تو اس نے دیکھا کہ دھروا کے سیاہ چہرے پر لکیریں تھیں جیسے وہ روتا رہا ہو۔۔۔ اور اس کی مہین آنکھوں میں ابھی تک لالی تیرتی تھی۔

”جھجھے پتہ ہے کیا ہوا؟“ وہ خود ہی بولا ”آج ان میں سے ایک مر گیا اس لئے کہ بستی والے پورا چارہ نہیں دیتے ان کے لئے۔۔۔ اور یہ مانا کے میل ہیں۔ وہ بے جان پڑا ہے آنکھیں کھولے تو میں اب اُس کا کیا کروں۔ میں اسے دوسرے مردہ جنوروں کی طرح چیلوں اور کوؤں کے آگے تو نہیں ڈال سکتا۔۔۔“

”کیوں؟“

دُھروا کو ایک جھٹکا لگا اس ”کیوں؟“ سے کہ پاروشنی نے یہ کیا کہا ”کیوں؟ یہ نہ بیومیل ہیں۔ کیا جیل میں ان کا ماس نہیں کھاتیں؟“ پاروشنی دھیرے سے بات کرتی تھی۔

”تیرے کھجے میں بھی کچھ ہو گیا ہے۔۔۔ دھروا نے مایوسی سے سر ہلایا۔ تو اُس ان کو بول دے کہ آپ بے شک بھوکے رہیں پر مانا کے میلوں کے لئے چارہ ضرور لائیں۔۔۔“

پاروشنی سانس ٹھیک کرنے کو بیٹھ گئی۔۔۔ پسینے سے نچرتی لنگی کو اس نے کھول کر پھر سے کس لیا۔ ان کو چارہ نہ ملا تو یہ سارے مرجائیں گے دھروا ماسن؟“

”تو اور کیا۔۔۔“ دھروا نے منہ پرے کیا چارے بنا تو ہم نہیں رہ سکتے یہ کہاں رہیں گے۔۔۔“

تو انہیں مرجانے دے ماسن۔۔۔ یہ تو گھاس پھونس سے بھی بڑھ کر یہ کار ہیں۔“

دُھروا کی مہین ٹھوڑی کے ساتھ چپکا گھنگھریالے بالوں کا کچھا ہوا میں سرسرایا اور سرسراتا رہا۔ دھروا نے پہلے کی طرح اسے اپنی ٹھوڑی سے چپکانے کی کوشش نہیں کی۔ اس کے سر کی بڑی بہت دکھنے لگی ”یہ نہ بیومیل ہیں پوتر ہیں“ اس کی آواز گلے میں اٹکتی آئی۔

”جنور نہیں بندے پوتر ہوتے ہیں جو انہیں چارہ دیتے ہیں۔۔۔ انہیں مرجانے دے“ وہ اٹھی اور دھروا کے اچھبے سے کھلے منہ پر ایک نظر ڈال کر چلنے لگی، وہ بڑا بڑا پیر وہ اس سے دور ہو

جی تھی اس کی ٹانگیں آپس میں بھرتی تھیں اور گھٹنوں میں تھکاوٹ بیٹھی ہوئی تھی۔ پھلکی کے اوے کے اوپر آسمان خالی تھا۔ بھکشو ٹیلے کے پاس ہو کر وہ رکی کہ اب کدھر جائے، بستی کو لوٹے یا آگے ہو کر دریا کو دیکھ آئے۔۔۔ اور تب اس نے سمرو کو دیکھا جو ادھر تھا اور وہ ادھر چلنے لگی۔ سمرو نے بھی پیچھے نہیں دیکھا تھا پر وہ جان گیا تھا کہ وہ آتی ہے۔ سروٹوں میں سے نکل کر وہ ریت اور کنکریوں پر چلتی ہوئی پانی کے قریب آئی جہاں سمرو بیٹھا تھا۔

۔۔۔ ”ہماری ساری حیاتی ایک بیج تو نہیں ۔۔۔“ اس نے کہا۔۔۔ کہ وہ پھوٹے اور پھر اس کے گردا گرد ہم حیاتی کرتے رہیں ۔۔۔ پانی کٹائی ۔ کھیت ۔ بھڑولے ۔ چولہے ۔ اپلے ۔ موتی منکے اور برتن ۔۔۔ یہ سب ایک بیج کے آس پاس ہی تو ہوتے ہیں ۔ اب وہ نہیں تو ہم کیسے خالی ہو گئے ہیں ۔ ہم ایسے پڑے ہوئے ہیں کہ اگر کڑے مکوڑے چاہیں تو ہمیں اٹھا کر لے جائیں اور ہم ان کو لے جانے دیں گے ۔ ایسا تو نہیں ہونا چاہئے ۔“

”نہیں ۔۔۔“ پاروشنی نے گھٹنوں پر سر رکھا اور دریا کی طرف دیکھا جدر سمرود دیکھتا جاتا تھا ۔ ”پر ایسا ہوتا ہے ۔ ہم خود حیاتی کا ایک ڈھنگ بناتے ہیں جیسے پکلی ایک جھجھرناتی ہے تو خود بناتی ہے اور جب اس ڈھنگ میں آکا پیچھا ہو جاتا ہے تو ہم خالی ہو جاتے ہیں ۔“

”پر مٹی سے جھجھرنہ بنے تو پکلی اس کا کوئی اور برتن بھانڈا بنا لیتی ہے ۔ کیا یہ ضروری ہے کہ جھجھری بنے ۔۔۔“

”ہاں ۔۔۔ ہم نے وہ ڈھنگ خود جو بنایا ہوتا ہے اس لئے اسے توڑ نہیں سکتے ۔۔۔ اور اس کے ٹوٹنے سے ہم خود ٹوٹ جاتے ہیں ۔۔۔ ذرا ادھر دیکھو ، اس رُت میں دریا اپنے کناروں کے اندر آرام سے بہاؤ کرتا کیسا اوپر اگلتا ہے جیسے کوئی اور دریا ہو ہمارا نہ ہو۔ اس رت میں تو یہ ۔۔۔ کیسا عجیب لگتا ہے ۔۔۔“

”پر ایسا کیوں ہوا پاروشنی ۔۔۔ یہ سوال میرے سر میں گھومتا ہے اور مجھے پتہ نہیں چلتا کہ ایسا کیوں ہوا ہے ۔ ہم آرام سے بیٹھے تھے اور اپنے ڈھنگ سے زندگی کرتے تھے اور ہر شے اپنی اپنی جگہ تھی تو اب مینہ کیوں نہیں برسا ۔ بڑے پانی کیوں گم ہو گئے ۔۔۔“

”کوئی بھی ڈھنگ ۔۔۔ جینے کا کوئی بھی ڈھنگ جب ٹوٹے تو کہیں نہ کہیں کچھ ہوتا ہے تو وہ ٹوٹتا ہے ۔۔۔ ڈور کا کہتا ہے کہ جب لوگوں کو جنور بنا کے جھکا دیا جائے اور ہزاروں برسوں سے کڑھتے رہیں اور بے بس رہیں اور مرنے اور جینے کے درمیان رہیں تو ان کے کڑھنے سے بہت کچھ ٹوٹتا ہے ۔“

”سمرود کے ہونٹ مسکرانے کو پھیلے اور وہ ریت پر پراؤں مارنا ہوا بولا ”لوگوں کے کڑھنے سے بڑا پانی نہیں آتا ۔ یہ کیا بات کرتی ہو ؟

”اس نے ورچن کو بتایا تھا اور ورچن نے مجھے بتایا ہے“

”پر ہماری بستی میں کبھی ایسا نہیں ہوا کہ یہاں کسی کو جھکایا گیا ہو ۔۔۔ یہاں ڈور کا پہلا بندہ تھا جو جھکا ہوا تھا اور وہ باہر سے آیا تھا ۔ اسے ہم نے تو نہیں جھکایا تو اس کے کڑھنے سے ہماری بستی

میں پانی کیوں نہ آئیں۔؟“

”میری سمجھ میں بھی نہیں آتا۔ اور تم مجھے کیوں نہیں بتاتے مجھ سے کیوں پوچھتے ہو؟۔  
تم ہم سے آگے ہو۔۔۔ ہم سے زیادہ بوجھ رکھتی ہو اس لئے“

پوہ ماگھ کی ہوا میں ایسا ناکور پن اور ٹھنڈک ہوتی ہے کہ وہ جُسے کو لگے تو بندے کے اندر خوشی کی پھوٹ شروع ہو جاتی ہے۔ یہ ہوا انہیں لگتی تھی اور دریا پر کروٹیں بناتی پارا ترقی جاتی تھی اور پاروشنی بھی اس کے ساتھ پارا ترقی تھی اور کبھی منہج دریا ڈوبتی تھی اور اس کے ناک منہ میں پانی جا کر اسے بے حال کرتا تھا۔

”تم کہاں تھیں“

”بس ادھر ہی“

ہوا کی کروٹیں پانی میں ابھرتے ٹاپوؤں پر چڑھتی لیٹتی جاتی تھیں۔

”تم کیوں پوچھتے ہو؟“

”تم میں سے ایک عجیب باس آتی ہے۔۔۔ تمہارے جیسے میں سے“ سمرو نے کہا۔

پاروشنی چونکی اور اس نے سونگھنے کو ناک سکیڑی ”مجھے تو نہیں آتی“

”اپنی باس اپنے آپ کو تو نہیں آتی۔۔۔“ سمرو ہنسا اور اسی کی لنگی پر اٹکے گھاس کے ایک تیکے کو اٹھا کر سونگھنے لگا۔

”پھر یہ میری نہیں ہوگی“ پاروشنی بولی۔

”نہیں یہ تمہاری نہیں“ سمرو نے اس کی چھاتیوں پر ہاتھ رکھا جیسے دیکھتا ہو کہ یہ زندہ ہیں“ یہ باس کسی جنور کی لگتی ہے۔“

”میں رکھوں میں گئی تھی۔۔۔ شاید ادھر سے۔۔۔ پتہ نہیں۔ نہیں سمرو“ اس نے سمرو کا ہاتھ اپنے پر سے پرے کیا ”ادھر ہاتھ مت رکھ۔۔۔ ابھی نہیں۔۔۔ ابھی میں ڈر میں ہوں۔“

”کیا ہے جس سے ڈرتی ہو“

پاروشنی نے جواب نہ دیا اور پھر چپ رہی اور پھر بولی ”تم کبھی گم ہوا کرتے تھے اور پھر باتیں کیا کرتے تھے مجھے دیکھ کر۔۔۔ میری باتیں، میرے جیسے کی اور اپنے آپ کے اندر کی۔۔۔ اب کیوں نہیں کرتے؟“

”تم اب میرے سامنے کم بیٹھتی ہو اس لئے“ سمرو مسکرایا۔ ”میں تو کیا تمہارے چولہے

کے سامنے بیڑھی پر بیٹھا اور چن بھی ایسی باتیں نہیں کرتا ہو گا۔“

”تمہاری بات میں شک ہے۔۔۔ پاروشنی نے سر جھکایا ”اس رات، میرے بیہا کی رات جب میرے جُتے پر پکلی کے میل بوٹے مجھے ایک رکھ ایسا بناتے تھے میں جھیل سے اٹھ کر اسے چھوڑ کر آئی اور آئی تھی۔۔۔ اور پھر بھی تم شک کرتے ہو۔۔۔ تم دونوں برابر کے باٹ ہونہ کم نہ زیادہ۔۔۔ ہاں کبھی ہوا کے چلنے سے جھکاؤ ایک طرف ہو جاتا ہے پر پیل دوپیل کے لئے جیسے سروٹ تھوڑی دیر کے لئے جھکتا ہے۔۔۔ اور پھر سیدھا ہو جاتا ہے۔۔۔ پھر برابری آ جاتی ہے۔۔۔ پر اب یہ سب کچھ بھی کم ہوا اور میں تم دونوں سے پرے ہو گئی ہوں۔ ابھی تم نے میرے سینے پر ہاتھ دھرا تھا تو میرا دم گھٹا۔۔۔ اور آج میں تمہیں بتاتی ہوں کہ تم دونوں یہ جانتا چاہتے تھے کہ وہ جو رویانہ تھا کس کا تھا تو مجھے خود نہیں پتہ کہ وہ تم دونوں میں سے کس کا تھا تم دونوں برابر کے باٹ ہو۔“

سمر نے سر ہلایا۔۔۔ جیسے وہ سمجھتا ہو پر اسے یہ سب کچھ اچھا نہ لگتا ہو ”تم نے ابھی کہا کہ تم ڈر میں ہو تو کیا ہے جس سے ڈرتی ہو؟“

وہ جھجھکی کہ کہے یا نہ کہے۔۔۔ اور پھر دریا پر منظر ڈال کر اس نے سمر کو ہاتھ پکڑا اور اسے وہیں اپنی چھاتیوں پر رکھا جہاں اس نے رکھا تھا جیسے ڈر اس کے اندر ہوا اور کہنے لگی ”مجھ میں کچھ اور کا ڈر ہے۔۔۔ جیسے میں نے جانا کہ اس بار بڑے پانی نہیں آئیں گے۔۔۔ اور ایسا پکا پیڈا جانا جیسے میں یہ جانتی ہوں کہ میرے سینے پر رکھا یہ ہاتھ تمہارا ہے اور اس ہاتھ میں تم اپنے ہونٹ رکھتے ہو۔۔۔ تو اسی طرح میں نے یہ جان لیا ہے کہ بڑے پانی اب کبھی نہیں آئیں گے۔ پچھلے برس نہیں آئے تو اب نہ اس برس آئیں گے اور نہ اگلے برس اور نہ۔۔۔ اور بستی کے لوگ راہ تکتے ہیں۔“

سمر نے اپنا ہاتھ ہٹایا اور اسے اپنے سینے پر رکھا اور پھر اٹھ کھڑا ہوا۔ اس کی لنگی کے ساتھ ریت کے ذرے چمٹے ہوئے تھے جنہیں اس نے جھاڑا اور پھر تھکے ہوئے پاؤں دھرتا وہ پانی کے ساتھ جا کھڑا ہوا۔ پاروشنی اسے دیکھتی رہی۔ سمر نے جھک کر پانی کو ہاتھ لگایا اور پھر ہتھیلیوں کو بھر کر اٹے پاؤں آہستہ آہستہ واپس آیا اور پاروشنی کے منہ کے آگے کر کے کہنے لگا ”اس پانی کو پی لو“ پاروشنی کی پلمکیں اوپر ہوئیں اور اس نے اُس کی ہتھیلی میں لرزتے ایک گھونٹ پانی پر ہونٹ رکھ کر اسے اپنے اندر اتار لیا۔ سمر پھر بیٹھ گیا پر اب وہ ایسے سانس لیتا تھا جیسے کسی لمبی مسافت سے آیا ہے اور اس کا گلا سوکھ رہا ہے۔ ”بڑے پانی اب کبھی نہیں آئیں گے؟“ اس کی آواز



جیسے ڈوبی ہوئی تھی ۔

”ہاں“ ۔۔۔ پاروشنی نے اس کا ہاتھ تمام کر اپنے سینے پر رکھا۔۔۔ وہ کبھی نہیں آئیں گے ۔ یہ دریا اس طرح بہتا رہے گا لیکن اس کے پانی کبھی کناروں سے نکل کر ہمارے کھیتوں تک نہیں جائیں گے اور ہم نے جو بیج سنبھال کر رکھا ہے اس برس کے لئے وہ بھی باجرے کے بیج کی طرح سر کر سوا ہو جائے گا ۔۔۔ تم کہتے تھے کہ ہماری ساری حیاتی صرف ایک بیج تو نہیں ۔۔۔ تو اب ایسا نہیں ہے ۔“

سمرو کی آواز نیچے تھی شاید تہہ میں کنکریوں اور ریت کے ساتھ اور وہ پانی سے باہر آتی تو کم لگتی اور وہ اسی کم آواز میں بولا ۔۔۔ ”اور مجھ میں بھی کچھ اور کا ڈر ہے“ ۔۔۔

”اس سے آگے اور کیا ہو گا ۔۔۔ کہ اب بڑے پانی نہیں آئیں گے اور جب ہماری کنک ختم ہو جائے گی اور جو آن پانی ہے وہ ختم ہو جائے گا ۔ اور ڈھور ڈنگر کے چارے کا کیا ہو گا ۔ اس سے آگے تو کچھ نہیں۔“

”اس سے آگے ۔۔۔“ سمرو پھراٹھ کھڑا ہوا ”اس سے آگے پھلکی کے آوے کی ٹھیکریاں ہیں جو کناروں کے ساتھ ساتھ زمین میں ہیں اور بہت گہرائی میں ہیں ۔ اتنی گہرائی میں کہ وہ جانے کب اور کتنے برسوں میں کسی مینہ سے باہر آئیں گی اور جانے مینہ کب آتا ہے اور اس سے آگے اونچے کناروں کے درمیان ایک چوڑا راہ ہے جو بل کھاتا ہوا جاتا ہے اور اس راہ میں سوکھے ہوئے گھونگھے اور پتھر ہیں اور گھروں کے ٹوٹے ہوئے گول گھلے ہیں اور کہیں کہیں جو ادھر سے گزرتے ہیں وہ رات گزارنے کو اور کچھ پکانے کو آگ جلاتے ہیں تو آگ کی سیاہی ہے جو ٹھیکریوں کو کالا کرتی ہے ۔۔۔ اور ہوا ہے ۔۔۔ یہی ہوا تب ہے پر اس کے راستے میں نہ میں ہوں اور نہ تم ہو ۔۔۔ ہم ویسے ہیں جیسے ڈوبو مٹی کے نیچے گہرائی میں جو گئے تو وہ ہیں مٹی میں نیچے اور دور مٹی ۔۔۔ اور اس سے آگے ۔۔۔“

سمرو ایسے بولتا رہا جیسے ہوا کو بتاتا ہو۔ جیسے دریا سے باتیں کرتا ہو اور پاروشنی وہاں نہ ہو اور وہ نہیں تھی ۔ وہ وہاں تھی جہاں سمرو تھا اور جاتی تھی کہ سمرو سوتے میں وہاں جاتا ہے جہاں وہ اب تھا ۔۔۔ اور سمرو بولتا رہا ۔

ایک ہی ماہ میں تیسرے میل کی آنکھیں پتھر ہو گئیں اور اس پر اڑنے والی مکھیوں کی بھنبھنٹ یکدم سنائی دینے لگی تو دھروا نے اپنی ٹھوڑی سے چند بال پکڑ کر انہیں نوچ لیا ۔

باڑے کے اندریوں تو پورے چودہ میل تھے پر ان میں سے چار تو مرے ہوئے تھے ۔ اور ان کے سرٹے مگلتے گوشت کی بساند سے ہر شے پھولتی تھی اور سوائے دھروا کے کوئی اور وہاں سانس نہیں لے سکتا تھا اگر لیتا تو اس کے اندر سے سب کچھ باہر آجاتا منہ سے بھی اور پیچھے سے بھی ۔۔۔ پہلا میل تو اس روز مراجب پاروشنی ادھر سے گزری تھی ۔ وہ اسے باڑے سے گھسیٹ کر باہر خشک کھیتوں میں نہیں ڈال سکتا تھا کیونکہ ایسا کرنے سے گدھ اسے نوچتے اور پیٹ بھرتے اور پوٹر میل مرنے کے باوجود اٹھتا اور دھروا کو کھا جاتا ۔۔۔ یہ کہا جاتا تھا کہ اگر یہ میل ناراض ہو جائیں تو ایک روز چارہ نہیں کھاتے اور پھر اس سے اگلے روز اس بندے کو کھا جاتے ہیں اور اسے پتہ بھی نہیں چلتا بلکہ بستی میں رہنے والوں کو بھی شک نہیں ہوتا کہ اسے کھا لیا گیا ہے ۔ سب یہی سمجھتے ہیں کہ فلاں شخص بہت دنوں سے دکھائی نہیں دیا ، شاید ڈوبو مٹی نے ٹھک لیا یا دریا میں چلا گیا پر ہوتا یہ ہے کہ اُسے چپکے سے میل کھا جاتے ہیں اور صرف ان کی آنکھوں کو غور سے دیکھنے سے پتہ چلتا ہے کہ انہوں نے کسی کو کھایا ہے ۔ پر آج تک کسی نے اتنی ہمت نہ کی تھی کہ کسی کے گم ہونے پر وہ دھروا کی آنکھ پچا کر باڑے میں جاتا اور وہاں سیلوں کی آنکھوں میں دیکھتا اس لئے کسی کو یہ پتہ نہ تھا کہ آنکھوں میں دیکھنے سے بھی آخر پتہ کیسے چلے گا کہ اس نے بندہ کھایا ہے تو بوڑھا دھروا مرے ہوئے سیلوں کو بھی ناراض نہیں کر سکتا تھا اس لئے اس نے انہیں اسی حالت میں چھوڑ دیا ۔۔۔ اور وہ تینوں مرے ہوئے جنور پلپلے پانی ہوئے اور ہڈیوں سے الگ ہو کر بو دینے لگے اور ان میں مکوڑوں نے راستے بنا لئے پر وہ وہیں پڑے رہے ۔ دھروا باڑے کے اندر جاتا تو دم روک کر جاتا پر باہر آتے جاتے اسے ایک آدھ سانس لینا پڑتا اور اس کی بو دیر تک اس کے تنہوں میں چمٹی رہتی ۔ پہلے تو چارے کے گٹھے کم ہونے لگے اور دھروا نے

سب کو بہت بُرا بھلا کہا اور پھر یہ ہوا کہ سارے دن میں ایک آدھ گٹھا آتا۔ رکھوں کے آس پاس ابھی تھوڑی بہت سوکھی گھاس تھی اور کبھی کوئی ادھر جاتا اور اس کے سینے میں ان جنوروں کے لئے نرمی آتی تو وہ گھاس کھود کر ایک گٹھا بناتا اور باڑے کے باہر دیوار کے ساتھ رکھ کر چلا جاتا۔

پہلا میل انہی دنوں میں مرا۔۔۔ پوہ ماگھ کے دنوں میں۔۔۔ اور پھر چیترو ساکھ میں درختوں اور جھاڑیوں میں پھوٹ شروع ہوئی تو خشکی کے باوجود کہیں کہیں گھاس پھونس نے بھی سر نکالا تو دھوا جاتا اور اسے کھود لاتا اور کبھی کسی بستی والے کو بھی بُرا بھلا کہہ کر اسے گھاس کھودنے پر مجبور کرتا کہ وہ نہ بیویوں کے لئے اتنا تو کرے ورنہ وہ اسے کھائیں گے، پر یہ تھا کہ اب لوگ ایسے ڈراوے میں کم آتے تھے۔ وہ خود بے حال تھے اور ان کے جتنے پہلے سے آدھے رہ گئے تھے۔ تو وہ پوتر میلوں کے لئے کیا کرتے۔۔۔ اگرچہ ان کے پاس باجرے اور تیلوں کے بیج نہ تھے۔ وہ کب کے ختم ہو چکے تھے پر پھر بھی وہ اس چیترو کو دیکھتے تھے جس میں وہ پہلے فصل کی کٹائی کرتے تھے اور ان کے بھڑولے بھرتے تھے اور ان کے پیٹ کنک سے مست ہوتے تھے اور اپنی سوانیوں پر لوٹتے تھے اور اب بھی آسمان کو دیکھتے تھے کہ شاید مینہ آجائے، فصل کے لئے نہ سہی ان کے لئے سہی۔۔۔ رکھوں اور گھاس کے لئے اور گلیوں میں ٹھہری دھول کے لئے اور رکھوں میں چھپے جو ہڑوں کے لئے جنہیں ماسا اور چچوا سوکھتا دیکھتے تھے۔۔۔

پر آسمان ویسا ہی رہا جیسا کہ پچھلے چار پانچ برس سے تھا خالی اور بے رنگ جیسے مٹی کا ہو۔ پھر بھادوں بھی سوکھا گیا اور اسوں چڑھ گیا اور اسوں کے پہلے دن سب لوگ ایک بار پھر انہی کاموں میں جت گئے جو گئے برسوں میں وہ کرتے تھے۔ انہوں نے اپنی کسیاں اور کدالیں کاندھوں پر رکھیں اور اپنے لاغر ڈھور ڈنگر لے کر کھیتوں کو گئے جن میں دھول اڑتی تھی۔ انہیں تو اب یہ نہیں پتہ تھا کہ کونسا کھیت کس کے حصے میں ہے۔ جیسے ہر بندہ اپنے مہاند رے سے پہچانا جاتا ہے کہ اس کی ناک ایسی ہے اور ہڈیاں ایسی ہیں تو ایسے ہی کھیت بھی اپنی فصل اور اُگاؤ سے جانے جاتے ہیں۔ وہ اگر سوکھے ہوں اور ان میں ایک دو برس سے مینہ نہ برس ہو پانی نہ ملا ہو تو وہ پہچانے نہیں جاتے، سب ایک سے ہو جاتے ہیں تو انہیں اپنے اپنے کھیتوں کو جاننے کی مشکل ہوئی۔ ان کے ڈھور ڈنگر بھی کم ہو چکے تھے۔ وہ ان کی دھیں مروڑ مروڑ کر چلاتے تھے ورنہ وہ ایک جگہ کھڑے ہو جاتے تو وہاں سے ہلتے نہ تھے اور جو چلتے تھے تو لڑکھڑا کر چلتے تھے۔ جن کے تھنوں میں دودھ ہوتا تھا وہ اوپر چلا گیا تھا اور بہت کم نیچے آتا تھا، چارے کے بغیر دودھ کیسے اترتا۔۔۔ پر اب ان کو پھر سے یقین ہونے لگا کہ سب کچھ ویسا ہی ہو گا جیسا کہ تھا اور انہوں

نے اپنے اپنے حصے کے کھیت پہنچانے اور انہیں پھر سے کھود اور استا ہی پسینہ بہایا جتنا کہ وہ پہلے بہاتے تھے اگرچہ ان کی کتیاں جب زمین کو کھودتیں تو زیادہ گہرائی میں نہ جاتیں ان میں اور ان کے یقین میں زور نہ تھا ۔۔۔ کھیت کھود کر وہ اپنے چھپروں اور گھروں میں آئے اور اپنے اپنے چولہے اور دیئے اور چنگیہیں اٹھا کر دریا کے کنارے چلے گئے ۔۔۔ بڑے پانی کو دیکھنے ۔۔۔ پاروشی نے انہیں ایسا کرتے دیکھا اور دیکھتی رہی ۔۔۔ اگر وہ انہیں یہ سب کچھ کرنے سے روکتی تو وہ بالکل ڈرے جاتے ، اب یہ تھا کہ وہ جُتے تو ہوئے تھے ان کا دھیان تو لگا ہوا تھا ۔۔۔ وہاں دریا کنارے شام ڈھلے سب چولہوں میں اپنے سلگتے تھے پر اب ان کے پاس پکانے کو بہت کم تھا وہ پانی پیتے یا کترن جھاڑی کی جڑیں منہ میں رکھ کر بھوک پرے کرتے ۔ پر جن کے چولہے جلتے وہ تھوڑا بہت بانٹ کر کھاتے ۔ چولہے کنارے پر کہیں کہیں دھکتے اور جب بجھتے تو دریا کے پانی تاریکی میں لوٹ جاتے ۔ اب دیئے نہیں جلتے تھے ۔ سروسوں اور تلوں کا تیل کب کا ختم ہو چکا تھا اور گھی انہیں خود چاہیئے تھا اور وہ بھی تھوڑا تھا ۔

کتیں کے پہلے دنوں میں وہ جان گئے کہ بڑے پانی اس بار بھی نہیں آئیں گے اور وہ چپکے سے اٹھے اور پھر اپنے چھپروں کو لوٹ گئے جیسے یہی ہونا تھا اور وہ تو صرف من پر چانے کو ادھر آ بیٹھے تھے ۔ یوں بھی وہ ڈر سب کے اندر تھا ۔ جب وہ کھیت کھودتے تھے تب بھی تھا اور جب دریا کنارے پانی پر نظر رکھتے تھے تب بھی تھا کہ اس بار بھی کچھ نہ ہو گا اور اب کبھی کچھ نہ ہو گا پر وہ یہ سب کچھ کرتے رہے کھیت کھودتے اور پانی کو دیکھتے رہے کہ یہ نہ کرتے تو اور کرنے کو کچھ نہ تھا ۔

ان سب نے اپنے گھروں میں جا کر گھڑوں کی پال میں سے وہ گھڑے اتار کر دیکھے جن میں کنک رکھی جاتی تھی اور وہ سب کے سب خالی ہوئے کو تھے ۔

انہی دنوں کو ہان کے بغیر سیدھی کمروالا ایک اور زمین بیو میل زمین پر بیٹھا اور اس کی ہڈیاں اسے سہار نہ سکیں اور وہ ڈھیر ہو گیا ۔ دھروا باڑے کے باہر بیٹھا تھا اور وہ جان گیا کہ اب یہ بھی گیا ۔۔۔ وہ اٹھا اور بستی کو چلنے لگا ۔۔۔ باڑے کے اندر تین میل مرے پڑے تھے اور ان میں سے پہلے کی تو نری ہڈیاں تھیں جو کالی ہو چکی تھیں پر باقی دونوں کا کیڑوں بھراماس ادھر ادھر حرکت کرتا رہتا ۔ دھروا نے سوچ لیا تھا کہ اگر اب کوئی اور مرا تو وہ اس کی ناراضگی کی پرواہ کئے بغیر اسے باڑے سے نکال کر کھلے کھیت میں رکھ آئے گا ۔۔۔ باڑے کے اندر ایک اور مرے ہوئے کے لئے جگہ نہ تھی ۔۔۔ شام سے پہلے پہلے وہ چار پانچ لوگوں کو لے آیا پر وہ آتے نہ تھے اور بہت